


## F'Gheluq il-160 sena mit-twaqqif tal-Banda 'Beland' (1861-2021) Surmastrijiet tal-bidu nett (L-Ewwel Parti)

Manoel Pirotta  
manoel.pirotta@um.edu.mt

Astratt: F'dal-aħħar snin ktibt hafna fuq Mro Antonio Miruzzi (1867-1944) fil-ktieb tal-festa tas-Socjetà. Das-surmast kien il-hames wiehed li dderieġa 'l dil-Banda bejn l-1919-32. Peress li s-sena l-oħra l-Banda 'Beland' għalqet 160 sena ħajja, ħsibt li jkun xieraq jekk inlaqqagħkom mal-erba' surmastrijiet li ġew qabel Miruzzi. Għal dis-sena se nitkellem biss fuq l-ewwel żewġ surmastrijiet: Orazio Diacono (1861-8) u Angelo Mifsud (1868-97), filwaqt li għas-sena d-dieħla se nkun qed nitkellem fuq il-maestri Carlo Diacono (1897-1904), iben Orazio, u Ignazio Catania (1904-1919).

Kliem muftieħ: Żejtun, Banda 'Beland', Gio Batta Diacono, Mro Michele De Ferraris, Mro Orazio Diacono, Mro Angelo Mifsud, University of Malta 'Ġ.F. Abela' Junior College, Għaqda Kazini tal-Banda

**Qabel il-Banda 'Beland':** Jingħad li fl-1832, f'dar-raħal ġa kienet tezisti orkestra fiż-Żejtun (Castagna: 'Storja ta' Malta', p.248). Izda skont Robbie Mifsud Bonnici (RMB), dil-orkestra ġa kienet imwaqqfa qabel id-data msemija minn ċertu Giovanni Battista Diacono (?-8.xii.1849), li kien ta' nisel Taljan, neguzjant kbir tal-kotnina<sup>1</sup>, magħruf f'Malta u fl-Italja, kif ukoll fl-Afrika ta' Fuq. Is-Sur Gio Batta, aktarx hu stess dilettant sew tal-mużika, kien waqqaf minn butu dil-orkestra għad-divertiment tal-poplu. Għall-ħabta tal-1829, Gio Batta niżżel miegħu 'l Mro Michele (jew aħjar, Michelino) De Ferraris (?-?), surmast u kompożitur magħruf Taljan, aktarx minn Milan, 'biex jehodlu ħsieb dil-orkestra [billi jikkomponi, jirriduċi, jistrumenta u jikkopja għaliha<sup>2</sup>] li kienet taħt il-patroċinju tal-Knisja bħalma kienet dik taż-Żurrieq sa minn qabel l-1805.<sup>3</sup> RMB ikompli jgħarrarfna li s-Sur G.B. Diacono, tat-tajjeb u idu miftuħa: '[lil Michelino] tah jgħammar f'dar tiegħu bi ġnien kbir bejn Hal Għaxak u ż-Żejtun, ħariglu skud kuljum, ikel frank u flixkun rum fil-ġimgħa.<sup>4</sup> Ma' dan, RMB iżid jgħidilna wkoll, minn tagħrif li rnexxielu jikseb mill-ġurnali ta' dik il-ħabta, li G.B. Diacono kien ukoll editur tal-ġurnal 'Croce di Malta'.



Rigward imbagħad in-negozju ta' Gio Batta, dan ma setax ma jirnexxix meta minn żewġ nisa, skont il-Kanonku Dun Joe Abela<sup>5</sup>, kellu żgur 18-il wild<sup>6</sup>; tnejn inqas mill-familja tal-kompożitur kbir Ġermaniż tal-era Barokka, Johann Sebastian Bach (1685-1750). Dan tal-aħħar ukoll kien iżżewweġ darbtejn wara li l-ewwel mara, Maria Barbara Bach (1684-1720) – li kienet tiġi sekonda kuġina miegħu – tatu sebat ulied qabel mietet qasir il-ghomor. Mit-tieni mara, Anna Magdalena Wilcke (1701-60) – hi wkoll mużiċista – l-organista u kompożitur ċelebri kellu 13-il wild ieħor.

Min-naħa tiegħu, Gio Batta Diacono kellu sitta mill-ewwel mara, Francesca Busuttil (1766-1811), filwaqt li mit-tieni mara, Katarina Mangion (?-?), kellu tnax oħra. Hafna kienu l-ulied ta' Bach li mxew fuq

<sup>1</sup> Drapp b'saħħtu tal-qluġ; għazel ismar haxxon; xorta ta' luna/kanvas. (MSI: 'Dizzjunarju Malti')

<sup>2</sup> Debono Charles: 'Mro Michelino DeFerraris'.

<sup>3</sup> RMB: 'Ġrajja ta' Baned f'Malta u Ghawdex, Vol. 1, p.40 (Giov. Muscat, 1956).

<sup>4</sup> *Ibid.*

<sup>5</sup> 'Għamlulna Ġieħ: Carlo Diacono (1876-1942)', pp. 10-11.

<sup>6</sup> RMB jgħid li kellu 21 wild.

il-passi ta' missierhom u għamlu karriera kbira mill-mużika bid-daq u/jew il-kompożizzjonijiet tagħhom. Mill-banda l-oħra, Orazio hu l-uniku wild ta' Gio Batta Diacono li nafu bih – għax seta' kien hemm oħrajn fost il-ħafna ħutu bniet u subien – li kien mużiċist u kompożitur. Minnu wkoll, li fil-każ taż-żewġ familji Bach u Diacono, ħafna mill-ulied kienu jmutulhom trabi jew qasir il-għomor.


Mal-mewt ta' Gio Batta, f'nofs is-seklu dsatax, l-orkestra beda jiehu ħsiebha ibnu Orazio, li min-naħa tiegħu, flimkien ma' huh Giovanni (imwieled fl-1814, ukoll mit-tieni mara ta' Gio Batta) kompli fejn ħalla missieru, sa ma fl-1861, megħjun dejjem minn De Ferraris, giet trasformata fil-banda kif nafuha llum. F'waħda miż-żewġ Cds li l-Banda 'Beland' ħarġet fl-2011 insibu xogħol ta' De Ferraris li jgħib l-isem ta' 'Passio Doppio Brillante'; dal-marċ brijuż iżżanzan proprju sena wara li twaqqfet uffiċjalment is-Socjetà bandistika. Izda skont Debono<sup>7</sup>, fl-arkivju tas-Socjetà nsibu għadd ta' xogħlijiet oħrajn minn tiegħu bħalm'huma: 'quadriglie, polki, galoppi, valzi, cavatina [fi kliem ieħor, mużika ballabli], marċi funebri, sinfoniji [overtures], siltiet minn opri, b'riduzzjoni tiegħu stess, kif ukoll, riduzzjoni għall-banda t'opri shah.' Fost ix-xogħlijiet originali ta' De Ferraris, kemm sagri u profani, li jsemmi Dobono fl-artiklu tiegħu, insibu l-*Pezzo di musica ideale per banda* (1866); *Antifona di Sta Catarina a tre voci, ad istrumenti di fiato* (1865); *Christus* (1873), għall-banda wkoll, u li aktarx kienet l-aħħar biċċa xogħol tiegħu hawn Malta.

**Mro. Orazio Diacono** (20.xi.1826-18.vii.1899), iben Gio Batta u Katarina Mangion<sup>8</sup>, kien l-ewwel surmast tal-Banda 'Beland' [1861-1868] meta din giet ittrasformata mill-'Orkestra taż-Żejtun' fl-1860. Kien hu wkoll li ħa ħsieb li tinxtara strumentatura ġdida mill-Italja.<sup>9</sup> Skont Debono, Orazio, li kien vjolinist gwapp, aktarx li għamel l-istudji mużikali tiegħu f'Livorno. Izda, fil-fehma tiegħi, dan ma narax li kien possibli għall-fatt li, meta tela' Livorno ħdejn huh fl-1837, li min-naħa tiegħu kien ga stabilixxa ruħu bħala neguzjant, Orazio kien għad kellu biss 12-il sena.

Skont Debono wkoll, Orazio rritorna f'art twelidu fil-bidu tal-1843, meta allura kellu biss 16-il sena. Min bħali jkun studja f'konservatorji barra minn xtutna jaf biżżejjed li fi spażju t'erba' snin tkun għadek 'il bogħod milli ttejjem l-istudji mużikali tiegħek fuq livell professjonali. Iktar jagħmel sens jekk ngħidu li Orazio tghallem taht De Ferraris hawn Malta stess; biss biss iżżewweġ fl-1873 meta ga kellu 47 sena. Wieħed jista' wkoll jara x'dati jgħibu xogħlijietu, jekk dejjem għandhom imnizzel fuqhom, bl-għan li jstabilixxi kemm seta' kellu żmien bejn wieħed u ieħor meta kitibhom.

Orazio żżewweġ lil Domina Francesca Saveria Darmanin, 18-il sena iżgħar minnu, fiż-Żejtun stess, u minnha kellu tliet ulied: Gio Batta (imsemmi għal nannuh), Carlo u oħthom Carolina, li mietet zghira. Fiż-Żejtun, il-familja Diacono kienu jsibuha bħala 'Tad-Dispaċċ', għall-iskuna li missieru Gio Batta kellu għall-garr tal-qoton. F'waħda miż-żewġ Cds maħruġa mill-Banda 'Beland' fl-2011, insibu marċ brijuż ta' Mro Orazio Diacono, li jgħib l-isem ta' 'Sta Katarina Zinn, Zinn, Zinn'; liema marċ iżżanzan proprju fl-istess sena li twaqqfet is-Socjetà fl-1861. Izda Orazio ma kitibx biss dal-marċ, imma wkoll, bħal De Ferraris, ħafna mużika ballabli, bħal passo doppji, polki, u mażurki, kif ukoll riduzzjonijiet mill-orkestra għall-banda, fosthom l-Innu lil Santa Katarina mill-pinna t'ibnu Carlo stess, fl-età ta' 17-il sena, meta kien għadu bandist mal-Banda 'Beland'. Kiteb ukoll xi marċi funebri. Orazio miet ta' 73 sena wara marda twila, izda qabel ma miet kellu x-xorti jara 'l ibnu jilħaq surmast tal-istess banda mwaqqfa minnu.

**Mro Angelo Mifsud** (?-?) [1868-1897]: Dwar it-tieni surmast tal-Banda Żejtunija qajla nafu xi haġa, u kulma nafu, nafuh lil RMB, fejn jgħid li das-surmast, imlaqqam "Ċirkes": 'ħa taht idejh dil-Banda, kabbarha, irriformaha u wettqet zewġ programmi fil-Belt fl-4 u l-5 ta' Ġunju, 1870, bi ħlas ta' 30 skud.'<sup>10</sup>



Mro Orazio Diacono,  
waqqaf tal-Banda Beland  
fl-1861

<sup>7</sup> Debono Charles: 'Mitt Sena Ilu ...'.

<sup>8</sup> Din kienet it-tieni mara tiegħu wara li l-ewwel waħda, Francesca Busuttil min-Nadur, Għawdex, mietet qasir il-għomor.

<sup>9</sup> Debono Charles: 'Mitt Sena Ilu ...'.

<sup>10</sup> Robert Mifsud Bonnici: 'Grajja ta' Baned'.

L-istess awtur jgħarrafna wkoll li ‘sal-1887, it-tmexxija tal-Banda u ċ-Ċirkolu kienet f’idejn is-surmast direttur biss billi aktarx kien ikun hu l-promotur u l-organizzatur tal-Banda u tal-Każin ...’<sup>11</sup> Tant hu hekk, li fi żmien Mro Orazio Diacono, li kien president u surmast tal-banda fl-istess hin, il-provi kienu jsiru f’daru stess f’Misraħ Girgor Bonici. Meta l-banda għaddiet f’idejn Mro Angelo Mifsud ukoll, is-sede tas-Socjetà kienet f’daru fi Triq San Ġorġ, hdejn il-knisja Normanna tas-Salvatur, sakemm imbagħad, fl-1887, inkera post fi Triq il-Madonna tal-Bon Kunsill u garrret hemm. Is-Socjetà ilha fil-palazz ta’ Misraħ ir-Repubblika sa mill-1900, fejn għadha tghammar hemmhekk sal-ġurnata tal-lum. Fil-każ ta’ Mro Angelo Mifsud, l-istess bhal ta’ qablu, dan dam 11-il sena president bejn l-1868 u l-1887 u surmast għal għaxar snin oħra sal-1897, meta mbagħad lahaq minfloku Mro Carlo Diacono, li jigi l-iben il-fustani t’Orazio.

F’waħda miż-żewġ Cds li l-Banda ‘Beland’ harġet fl-2011: ‘B’Serjetà u Dinjità – Seklu u Nofs ta’ Marċi Brijuzi’, insibu xogħol ta’ Mro Angelo Mifsud bl-isem ta’ ‘Marcia Brillante No. 5’ li kitbu fl-istess sena meta ha l-bakketta minn idejn Mro Orazio Diacono fl-1868.

L-artiklu qed jitwassal lill-qarrejja Żwieten fl-okkażjoni tal-festa titulari ta’ Santa Katarina li ta’ kull sena tiġi solennement iċċelebrata fiż-Żejtun.

Aktar artikli mill-istess awtur jinsabu fuq OAR@UoM (<https://www.um.edu.mt/library/oar/>)

Riferenzi:

Abela Ruben (editur): ‘Għamlulna Ġieħ - Carlo Diacono’ (1876-1942)’ (Wirt iż-Żejtun, 2017)

Debono Charles: ‘Mro Michelino DeFerraris – Riformatur tal-Orkestra u Kofundatur tal-Banda’ (Programm tal-festa tal-Banda ‘Beland’, 2000)

Debono Charles: ‘Mitt Sena Ilu Miet il-Fundatur tal-Banda Beland – Orazio Diacono’ (Għaqda Muzikali Beland, Festa Santa Katerina, Ġunju 1999).

Mifsud Bonnici Robert: ‘Ġrajja ta’ Baned f’Malta u Għawdex’, Vol. 1 (Giov. Muscat, 1956)

---

<sup>11</sup> *Ibid.*